

दिनांक 07.06.2015

जयपुर मेट्रो के शुरू होने से पर्यटन को बढ़ावा मिलेगा : पंवार

केन्द्रीय पर्यटन सचिव ने जयपुर मेट्रो में सफर कर कहा

07 जून, 2015 जयपुर। केन्द्रीय पर्यटन सचिव श्री डॉ. ललित के. पंवार ने रविवार को मानसरोवर मेट्रो स्टेशन से चांदपोल मेट्रो स्टेशन तक मेट्रो में बैठकर मेट्रो ट्रेन का सफर तय किया। इस सफर के दौरान पंवार ने कहा कि उन्होंने विश्वभर में लगभग सभी मेट्रो ट्रेन में सफर किया है परंतु उन्हें जयपुर मेट्रो जितना आसान व आरामदायक सफर किसी भी मेट्रो में देखने को नहीं मिला।

श्री पंवार ने कहा कि गुलाबी नगर में मेट्रो के शुरू हो जाने से एक हेरिटेज सिटी को हाइटेक टेक्नोलॉजी मिली है और इससे यहां के पर्यटन को बढ़ावा मिलेगा। जयपुर मेट्रो पुरानी ऐतिहासिक संस्कृति से जुड़कर एक नया इतिहास बन गया है और मेट्रो के शुरू हो जाने से यहां पर्यटन की संभावनाएं और अधिक बढ़ेंगी।

इस अवसर पर डॉ. पंवार ने जयपुर में विश्वस्तरीय परियोजना चलाने के लिए राजस्थान सरकार और जयपुर एवं दिल्ली मेट्रो के सभी अधिकारियों एवं कर्मचारियों को तहेदिल से बधाई दी है। श्री पंवार ने बताया कि मेट्रो ने जयपुर में हैरिटेज व हाइटेक का संगम एक अलग युग का निर्माण किया है, जिससे पर्यटन के क्षेत्र में यहां नये आयाम खुलेंगे।

उन्होंने कहा कि जयपुर के लोगों ने मेट्रो के शुरू हो जाने का भरपूर उत्साह से स्वागत किया है और यहां के निवासियों में मेट्रो ट्रेन में यात्रा करने के लिए उत्सव और मेले जैसे माहौल है। उन्होंने कहा कि जयपुर में मेट्रो का शुरू हो जाना न सिर्फ जयपुर व जयपुरवासियों के लिए गर्व की बात है, बल्कि राजस्थान और भारत के लिए भी गर्व की बात है।

अपने इस सफर के दौरान श्री पंवार ने मेट्रो कोच की आंतरिक संरचना को देखा और साथ ही मेट्रो ट्रेन ऑपरेटर के साथ बैठकर मेट्रो के संचालन की पूरी जानकारी ली।

इस मौके पर उनके साथ राजस्थान टूरिंग डवलपमेंट कॉर्पोरेशन लिमिटेड के विशेषाधिकारी श्री अश्विनी कुमार जैन, जयपुर मेट्रो रेल कॉर्पोरेशन के परिचालन निदेशक श्री सी.एस. जीनगर व जेएमआरसी के अन्य अधिकारी सहित अन्य गणमान्य लोग उपस्थित रहे।

जनसंपर्क अधिकारी